

( ४ )

वजां कुरिबान तवहां जे वचननि तां।

भवसागर जलयान तवहां जे वचननि तां॥

हिकिड़ो वचनु मजें जो कोई,

चोर मां साधु थिये झटि सोई।

उचों थिये थो ज्ञान, तवहां जे वचननि सां॥

वचन अवहां जा धुर दरगाही,

कटे छद्दीनि था फिकिरनि फाही।

हिति हुति थिये सन्मान, तवहां जे वचननि सां॥

वचन अवहां जा सभ ग्रन्थनि ततु,

वचन बणाइनि विहु खे अमृतु।

मुशकिल थिये आसान, तवहां जे वचननि सां॥

वचन अवहां जा ततलनि ठारीनि,

दुख क्लेश था खिण में टारीनि।

मुअनि मिले थो प्राण, तवहां जे वचननि सां॥

वचन अवहां जा साथी सफर में,

बेड़े वांगुरु भवसागर में।

मिटनि था रोग महान, तवहां जे वचननि सां॥

वचन अवहां जा कीमिया आहिनि,

लहजे में दुख दिलि जा लाहिनि।

सिधो मिले थो भगवान, तवहां जे वचननि सां॥

द्रिसण में आहे वचन बिज वांगुर,

दिव्य प्रकाश करे सिज वांगुर।

तिर जो थिये न ज़ियानु, तवहां जे वचननि सां॥

जहिं वचननि सां प्रीती धारी,

वचन करनि तहिंजी रखवारी।

दूरि थिये थो अज्ञान, तवहां जे वचननि सां॥

अकथु अबल जी वचन वढ़ाई,

लोक परिलोक में संग सहाई।

मिले प्रेम जो दानु, तवहां जे वचननि सां॥